

മി. സ്റ്റീക്കർ: ഓർഡർ..... ഓർഡർ.....

ചരമോപചാരം

ആർ. എൽ. ഭാട്ടിയ, കെ. ആർ. ഗൗരിയമ്മ, ആർ. ബാലകൃഷ്ണപിള്ള,
കെ. ജെ. ചാക്കോ, സി. എ. കുര്യൻ, കെ. എം. ഹംസക്കുഞ്ഞു്, ബി. രാഘവൻ
എന്നിവരുടെ നിര്യാണം.

മി. സ്റ്റീക്കർ: മുൻ ഗവർണ്ണർ ആർ. എൽ. ഭാട്ടിയ 2021 മേയ് 15-നും മുൻ
മന്ത്രിമാരായ കെ. ആർ. ഗൗരിയമ്മ 2021 മേയ് 11- നും ആർ.ബാലകൃഷ്ണപിള്ള
2021 മേയ് 3-നും കെ. ജെ.ചാക്കോ 2021 ഏപ്രിൽ 12-നും മുൻ ഡെപ്യൂട്ടി
സ്റ്റീക്കർമാരായ സി. എ. കുര്യൻ 2021 മാർച്ച് 20-നും കെ. എം. ഹംസക്കുഞ്ഞു്
2021 മേയ് 13-നും മുൻ നിയമസഭാംഗം ബി. രാഘവൻ 2021 ഫെബ്രുവരി
23-നും അന്തരിച്ചു.

ആർ. എൽ. ഭാട്ടിയ

പ്രമുഖ കോൺഗ്രസ് നേതാവായിരുന്ന ആർ. എൽ. ഭാട്ടിയ 1921 ജൂലൈ
3-ന് പഞ്ചാബിലെ അമൃത്സറിൽ സമ്പന്നമായ ഒരു വ്യാവസായിക
കുടുംബത്തിലാണ് ജനിച്ചത്. പഞ്ചാബ് സർവ്വകലാശാലയിൽനിന്നും ബിരുദവും

ലാഹോർ സർവ്വകലാശാലയിൽനിന്നും നിയമ ബിരുദവും നേടി.

1975-77 കാലഘട്ടത്തിൽ കോൺഗ്രസ് പാർലമെന്ററി പാർട്ടി എക്സിക്യൂട്ടീവ് കമ്മിറ്റി അംഗമായിരുന്നു. 1982 മുതൽ 1984 വരെ പഞ്ചാബിലെ കോൺഗ്രസ് പാർട്ടി അദ്ധ്യക്ഷൻ ആയി. പിന്നീട് എ.ഐ.സി.സി. ജനറൽ സെക്രട്ടറിയായി തെരഞ്ഞെടുക്കപ്പെട്ടു. പഞ്ചാബിലെ മുതിർന്ന കോൺഗ്രസ് നേതാവും പ്രമുഖ വ്യവസായിയുമായ അദ്ദേഹം 1972-ലെ ഉപതെരഞ്ഞെടുപ്പിലാണ് അമൃത്സറിൽ നിന്ന് ആദ്യമായി പാർലമെന്ററാകാനായി തെരഞ്ഞെടുക്കപ്പെട്ടത്. വളരെയധികം ജനപ്രീതി നേടിയ നേതാവായിരുന്ന അദ്ദേഹം പിന്നീട് അതേ മണ്ഡലത്തിൽ നിന്നും അഞ്ചുതവണ കൂടി ലോക്സഭയിലേയ്ക്ക് തെരഞ്ഞെടുക്കപ്പെട്ടു. ലോക്സഭാംഗമായിരിക്കെ ഐക്യരാഷ്ട്ര രക്ഷാസമിതിയിലേയ്ക്കുള്ള സംഘത്തിലെ ഇന്ത്യൻ പ്രതിനിധിയായി പങ്കെടുത്തിട്ടുണ്ട്. 1992 മുതൽ 1996 വരെ വിദേശകാര്യ സഹമന്ത്രിയായിരുന്നു. 2004 ജൂൺ 23 മുതൽ 2008 ജൂലൈ 10 വരെ കേരള ഗവർണ്ണർ ആയിരുന്നു. പിന്നീട് ബീഹാർ ഗവർണ്ണറായി സേവനമനുഷ്ഠിച്ച അദ്ദേഹം ഓൾ ഇന്ത്യ പീസ് ആന്റ് സോളിഡാരിറ്റി ഓർഗനൈസേഷന്റെ

ചെയർമാൻ, ലോക്സഭ പെറ്റീഷൻസ് കമ്മിറ്റി ചെയർമാൻ, ലോക്സഭയുടെ ഫുഡ് ആന്റ് സിവിൽ സപ്ലൈസ് കമ്മിറ്റി ചെയർമാൻ, ഫ്രണ്ട്സ് ഓഫ് സോവിയറ്റ് യൂണിയന്റെ വൈസ് പ്രസിഡന്റ്, ബൾഗേറിയ ഫ്രണ്ട്ഷിപ്പ് സൊസൈറ്റിയുടെ ചെയർമാൻ എന്നീ പദവികൾ വഹിച്ചിട്ടുണ്ട്. കോൺഗ്രസ് പാർലമെന്ററി പാർട്ടി എക്സിക്യൂട്ടീവ് കമ്മിറ്റി, ഇന്ത്യൻ കൗൺസിൽ ഓഫ് കൾച്ചറൽ റിലേഷൻസ്, ഭരണഘടനാ ഭേദഗതി ചെയ്യുന്നതിനുള്ള സെലക്ട് കമ്മിറ്റി എന്നിവയിൽ അംഗമായിരുന്നു. ആർ. എൽ. ഭാട്ടിയ പരന്ന വായനാശീലമുണ്ടായിരുന്ന രാഷ്ട്രീയ നേതാവായിരുന്നു. നിരവധി വിദേശ രാജ്യങ്ങൾ സന്ദർശിച്ചിട്ടുണ്ട്.

ജനങ്ങളുടെ വിശ്വാസം ആർജ്ജിക്കാൻ കഴിഞ്ഞ കഴിവുറ്റ രാഷ്ട്രീയ നേതാവ്, മികച്ച പാർലമെന്റേറിയൻ, കേന്ദ്രമന്ത്രി, ഗവർണ്ണർ എന്നീ നിലകളിൽ ശോഭിച്ച ആർ. എൽ. ഭാട്ടിയയുടെ നിയോഗം നികത്താനാകാത്ത നഷ്ടമാണ്.

കെ. ആർ. ഗൗരിയമ്മ

രാഷ്ട്രീയ കേരളത്തിന് നിർണ്ണായക സംഭാവനകൾ നൽകിയ
ത്യാഗനിർഭരമായ ജീവിതം ചരിത്രത്തിന്റെ ഭാഗമാക്കിയ മുൻ മന്ത്രി

കെ. ആർ. ഗൗരിയമ്മ 2021 മേയ് 11-ന് അന്തരിച്ചു.

1919 ജൂലൈ 14-ന് കെ. എ. രാമൻ-പാർവ്വതി അമ്മ ദമ്പതികളുടെ മകളായി ചേർത്തലയിൽ ജനിച്ച ഗൗരിയമ്മ കേരള ചരിത്രത്തിൽ ഒട്ടേറെ ഏടുകൾ എഴുതിച്ചേർത്തുകൊണ്ടാണ് കടന്നുപോയത്. നിയമത്തിൽ ബിരുദം നേടിയ കെ. ആർ. ഗൗരിയമ്മ വിദ്യാർത്ഥി ആയിരിക്കുമ്പോൾത്തന്നെ സജീവ രാഷ്ട്രീയത്തിലിറങ്ങി. ജാതിവ്യവസ്ഥ ശക്തമായിരുന്ന അക്കാലത്ത് സ്വന്തം സമുദായത്തിൽ നിന്നും ആദ്യമായി നിയമബിരുദം നേടിയ വനിതയാണ് കെ. ആർ. ഗൗരിയമ്മ. നിയമ വിദ്യാർത്ഥിയായിരിക്കെ ക്വിറ്റ് ഇന്ത്യ സമരത്തിന്റെ പ്രവർത്തനങ്ങളിൽ പങ്കെടുത്തു. 1947-ൽ കമ്മ്യൂണിസ്റ്റ് പാർട്ടി അംഗത്വം സ്വീകരിച്ചു. ദീർഘകാലം കേരള കർഷക സംഘം, കേരള മഹിളാ സംഘം എന്നീ പ്രസ്ഥാനങ്ങളുടെ പ്രസിഡന്റായിരുന്ന കെ. ആർ. ഗൗരിയമ്മ തൊഴിലാളികളും കർഷകരും സാധാരണക്കാരും ഉൾപ്പെടുന്ന അധഃസ്ഥിത വിഭാഗങ്ങൾക്കുവേണ്ടിയും വനിതകളുടെ ഉന്നമനത്തിനുവേണ്ടിയും പോരാടി. സ്വാതന്ത്ര്യത്തിന് മുമ്പും അതിനുശേഷവും ക്രൂരമായ പോലീസ് അതിക്രമങ്ങൾക്കിരയാകുകയും ദീർഘകാലം ജയിൽവാസം അനുഭവിക്കുകയും

ചെയ്തു.

1952-53, 1954-56 വർഷങ്ങളിൽ തിരുവിതാംകൂർ-കൊച്ചി

നിയമസഭകളിലും അഞ്ചാം നിയമസഭ ഒഴികെ ഒന്നു മുതൽ പതിനൊന്നുവരെ എല്ലാ കേരള നിയമസഭകളിലും അംഗമായിരുന്നു. ചേർത്തല, അരൂർ എന്നീ മണ്ഡലങ്ങളെയാണ് നിയമസഭയിൽ പ്രതിനിധീകരിച്ചിരുന്നത്. ഐക്യകേരളം രൂപീകരിക്കപ്പെട്ടശേഷം നിലവിൽ വന്ന ആദ്യ മന്ത്രിസഭയിൽ റവന്യൂ, എക്സൈസ്, ദേവസ്വം എന്നീ വകുപ്പുകളുടെ ചുമതല വഹിച്ചു. പതിനൊന്ന് തവണ കേരള നിയമസഭയിലേയ്ക്ക് തിരഞ്ഞെടുക്കപ്പെട്ടു. കേരളത്തിലെ ആറ് മന്ത്രിസഭകളിൽ അംഗമായിരുന്ന കെ. ആർ. ഗൗരിയമ്മ സംസ്ഥാനത്തെ ആദ്യ വനിതാ മന്ത്രിയുമായിരുന്നു. വിവിധ മന്ത്രിസഭകളിൽ റവന്യൂ, വിജിലൻസ്, വ്യവസായം, കൃഷി, കയർ, സാമൂഹ്യക്ഷേമം, മൃഗസംരക്ഷണം തുടങ്ങിയ നിരവധി വകുപ്പുകളുടെ ചുമതല വഹിച്ചു. കർഷകരെയും കർഷകത്തൊഴിലാളികളെയും കുടിയൊഴിപ്പിക്കുന്നത് തടഞ്ഞുകൊണ്ടുള്ള നിയമവും ലക്ഷണക്കിന് കർഷകരെ കൃഷിഭൂമിയുടെ ഉടമസ്ഥരാക്കിയ ഭൂപരിഷ്കരണ നിയമവും അവതരിപ്പിച്ചത് മന്ത്രിയെന്ന നിലയിൽ കെ. ആർ.

ഗൗരിയമ്മയായിരുന്നു. വ്യവസായ മന്ത്രിയായിരിക്കെ ടെക്നോപാർക്ക് ആരംഭിക്കുന്നതിനുള്ള നടപടികൾക്ക് തുടക്കം കുറിച്ചു. കുടിയൊഴിപ്പിക്കൽ നിരോധന നിയമം, ഭൂപരിഷ്കരണ നിയമം, വനിതാകമ്മീഷൻ നിയമം, അഴിമതി നിരോധന നിയമം തുടങ്ങി കേരളത്തിന്റെ സാമൂഹിക-സാമ്പത്തിക രംഗങ്ങളിൽ വിപ്ലവം സൃഷ്ടിച്ച ഒട്ടേറെ നിയമങ്ങളിൽ കെ. ആർ. ഗൗരിയമ്മ എന്ന പ്രഗത്ഭയായ ഭരണാധികാരിയുടെ സംഭാവനകളുണ്ട്. കേരള നിയമസഭയുടെ അഷ്യാൻസ് കമ്മിറ്റി, പബ്ലിക് അക്കൗണ്ട്സ് കമ്മിറ്റി എന്നിവയുടെ ചെയർപേഴ്സൺ ആയിരുന്നു. വ്യവസ്ഥാപിത രീതിയിൽ നിന്ന് വ്യത്യസ്തമായ ഭരണശൈലിയാണ് കെ. ആർ. ഗൗരിയമ്മ സ്വീകരിച്ചത്. അസാധാരണ നേതൃപാടവവും ഭരണവൈഭവവും കാഴ്ചവച്ച അവർ ഇന്ത്യയിലെ തന്നെ ഏറ്റവും കരുത്തരായ ഭരണാധികാരികളിൽ ഒരാളായിരുന്നു.

നാല് പതിറ്റാണ്ട് കമ്മ്യൂണിസ്റ്റ് പാർട്ടിയുടെ ഭാഗമായിരുന്നു കെ. ആർ. ഗൗരിയമ്മ. പിന്നീട് 1994 മുതൽ ജനാധിപത്യ സംരക്ഷണ സമിതിയെന്ന പേരിൽ സ്വന്തം പാർട്ടി രൂപീകരിച്ച് പ്രവർത്തിച്ചു. തുടർന്ന്, 1996-ലും 2001-ലും നടന്ന തെരഞ്ഞെടുപ്പുകളിൽ വിജയിച്ചു. 2001-ൽ യു.ഡി.

എഫ്. മന്ത്രിസഭയിൽ കൃഷി മന്ത്രിയായി. സംസ്ഥാനത്തെ ആദ്യ വനിതാ മന്ത്രി, സംസ്ഥാനത്ത് ഏറ്റവും കൂടുതൽ കാലം നിയമസഭാംഗമായിരുന്ന വനിത, ഏറ്റവും പ്രായം കൂടിയ മന്ത്രി തുടങ്ങിയ റെക്കോർഡുകളുടെ ഉടമയാണ്. 'ആത്മകഥ' എന്ന പേരിലെഴുതിയ സ്വന്തം ജീവചരിത്രത്തിന് 2011-ലെ കേരള സാഹിത്യ അക്കാദമി പുരസ്കാരം ലഭിച്ചിട്ടുണ്ട്.

കഴിവുറ്റ

ഭരണാധികാരിയും

സമൂഹത്തിലെ

പാർശ്വവൽക്കരിക്കപ്പെട്ടവർക്കും

നിരാലംബർക്കും

അധഃസ്ഥിത

വിഭാഗങ്ങൾക്കും വേണ്ടി സ്വന്തം ജീവിതം സമർപ്പിച്ച നേതാവുമായിരുന്ന കെ.

ആർ. ഗൗരിയമ്മയുടെ വിധോഗം രാഷ്ട്രീയ കേരളത്തിന് തീരാനഷ്ടമാണ്.

ആർ. ബാലകൃഷ്ണപിള്ള

മുൻമന്ത്രിയും കേരള കോൺഗ്രസ്സ് സ്ഥാപക നേതാവും കേരള കോൺഗ്രസ്സ്

(ബി) യുടെ ചെയർമാനുമായ ആർ. ബാലകൃഷ്ണപിള്ള 2021 മേയ് 3-ന്

അന്തരിച്ചു. ശ്രീമൂലം പ്രജാസഭാംഗമായിരുന്ന വാളകം കീഴ്ത്ത്

രാമൻപിള്ളയുടെയും കാർത്ത്യായനി അമ്മയുടെയും മകനായി 1934 ഏപ്രിൽ 7-

ന് ജനിച്ചു. ബിരുദധാരിയായ ആർ. ബാലകൃഷ്ണപിള്ള വിദ്യാർത്ഥി

പ്രസ്ഥാനങ്ങളിലൂടെയാണ് പൊതുരംഗത്തെത്തിയത്. വിദ്യാഭ്യാസ കാലത്ത് തിരുവിതാംകൂർ സ്റ്റുഡന്റ്സ് യൂണിയനിൽ അംഗമായിരുന്നു. പിന്നീട് ഇന്ത്യൻ നാഷണൽ കോൺഗ്രസിൽ ചേർന്നു. യു.ഡി.എഫ്.-ന്റെ സ്ഥാപക നേതാക്കളിൽ പ്രമുഖനായ ആർ. ബാലകൃഷ്ണപിള്ള കെ.പി.സി.സി. എക്സിക്യൂട്ടീവ് കമ്മിറ്റി അംഗമായും എ.ഐ.സി.സി. അംഗമായും തെരഞ്ഞെടുക്കപ്പെട്ടു. 1964-ൽ കേരള കോൺഗ്രസ് രൂപീകരണത്തിന് മുൻകയ്യെടുത്ത അദ്ദേഹം അതിന്റെ സ്ഥാപക ജനറൽ സെക്രട്ടറിയായി.

1960-ൽ 25-ാം വയസ്സിൽ പത്തനാപുരത്തുനിന്നും നിയമസഭയിലേയ്ക്ക് തെരഞ്ഞെടുക്കപ്പെടുമ്പോൾ അക്കാലത്തെ ഏറ്റവും പ്രായം കുറഞ്ഞ അംഗമെന്ന റെക്കോർഡിന് ഉടമയായിരുന്നു. രണ്ടാം കേരള നിയമസഭയിലേയ്ക്ക് പത്തനാപുരം മണ്ഡലത്തിൽനിന്നും അഞ്ചുമുതൽ പതിനൊന്നുവരെയുള്ള നിയമസഭകളിലേയ്ക്ക് കൊട്ടാരക്കര മണ്ഡലത്തിൽനിന്നും തെരഞ്ഞെടുക്കപ്പെട്ടു.

1971-ൽ മാവേലിക്കര മണ്ഡലത്തിൽനിന്നും ലോക്സഭാംഗമായി തെരഞ്ഞെടുക്കപ്പെട്ടു. 1964 മുതൽ 1987 വരെ എടമുളയ്ക്കൽ ഗ്രാമപഞ്ചായത്തിന്റെയും 1987 മുതൽ 1995 വരെ കൊട്ടാരക്കര

ഗ്രാമപഞ്ചായത്തിന്റെയും പ്രസിഡന്റായിരുന്നു. പാർലമെന്റംഗം, മന്ത്രി എന്നീ സ്ഥാനങ്ങളിലിരിക്കുമ്പോഴും പഞ്ചായത്ത് പ്രസിഡന്റിന്റെ പദവിയിൽ തുടർന്ന വ്യക്തി എന്ന പ്രത്യേകതയും അദ്ദേഹത്തിനുണ്ട്. സി. അച്യുതമേനോൻ, കെ. കരുണാകരൻ, ഇ. കെ. നായനാർ, എ. കെ. ആന്റണി മന്ത്രിസഭകളിലായി ഗതാഗതം, വൈദ്യുതി തുടങ്ങിയ പല പ്രധാന വകുപ്പുകളുടെയും ചുമതല വഹിച്ചു. കൈകാര്യം ചെയ്ത വകുപ്പുകളിലെല്ലാം തന്റേതായ വ്യക്തിമുദ്ര പതിപ്പിക്കുവാൻ അദ്ദേഹത്തിന് കഴിഞ്ഞു. 1977- ൽ കേരള കോൺഗ്രസ് വിട്ട അദ്ദേഹം കേരള കോൺഗ്രസ് (ബി) എന്ന പാർട്ടി രൂപീകരിച്ചു.

എൻ.എസ്.എസ്.-യുടെ സാമുദായിക പ്രവർത്തനങ്ങളിലും സജീവമായിരുന്ന അദ്ദേഹം അതിന്റെ ഡയറക്ടർ ബോർഡ് അംഗമായിരുന്നു. 2017 മുതൽ സംസ്ഥാന മൂന്നാക്ക സമുദായ ക്ഷേമ കോർപ്പറേഷൻ ചെയർമാൻ പദവിയിൽ തുടരുകയായിരുന്നു. 'ആർ.ബാലകൃഷ്ണപിള്ളയുടെ ആത്മകഥ' എന്നപേരിൽ സ്വന്തം ജീവചരിത്രം എഴുതിയിട്ടുണ്ട്. പഠിക്കുന്ന കാലത്ത് നാടകങ്ങളിൽ അഭിനയിച്ചിട്ടുള്ള ആർ. ബാലകൃഷ്ണപിള്ള മൂന്ന് സിനിമകളിലും അഭിനയിച്ചിട്ടുണ്ട്.

രാഷ്ട്രീയപ്രവേശനം നടത്തിയ കാലം മുതൽ വിടവാങ്ങുന്നതുവരെ കേരള രാഷ്ട്രീയത്തിൽ നിറഞ്ഞുനിന്ന നേതാവാണ് ആർ. ബാലകൃഷ്ണപിള്ള. മൂന്നു രാഷ്ട്രീയത്തിന്റെ പ്രധാന പ്രയോക്താക്കളിൽ ഒരാളായിരുന്ന ആർ. ബാലകൃഷ്ണപിള്ള വാക്കിലും പ്രവർത്തിയിലും തന്റേതായ ഒരു ശൈലി പിന്തുടർന്നിരുന്നു. ആറ് പതിറ്റാണ്ട് നീണ്ട രാഷ്ട്രീയ ജീവിതത്തിൽ പ്രതിസന്ധികളെ അതിജീവിച്ച് അദ്ദേഹം മുന്നേറി. തെറ്റാണെന്ന് തോന്നുന്ന കാര്യങ്ങളിൽ തന്റെ വിധേയത്വം ഉറപ്പ് പ്രകടിപ്പിക്കാൻ മടിക്കാത്ത പ്രകൃതക്കാരനായിരുന്ന ആർ. ബാലകൃഷ്ണപിള്ള കഴിവുറ്റ ഒരു ജനപ്രതിനിധി, മികച്ച സംഘാടകൻ, വാഗ്മി എന്നീ നിലകളിൽ ശ്രദ്ധേയനായിരുന്നു.

ആർ. ബാലകൃഷ്ണപിള്ളയുടെ നിര്യാണത്തോടെ നേതൃപാടവവും കർമ്മശേഷിയുമുള്ള കരുത്തുറ്റ ഒരു രാഷ്ട്രീയ കാരണവരെയായി കേരളത്തിന് നഷ്ടമായിരിക്കുന്നത്.

കെ. ജെ. ചാക്കോ

മുൻ മന്ത്രിയും മുതിർന്ന കേരള കോൺഗ്രസ് നേതാവുമായ കെ. ജെ. ചാക്കോ 12.04.2021-ന് അന്തരിച്ചു.

ജോസഫ് - ഏലിയാമ്മ ദമ്പതികളുടെ മകനായി 1930 മാർച്ച് 2-ന് ജനിച്ച

കെ. ജെ. ചാക്കോ സ്കൂൾ വിദ്യാർത്ഥിയായിരിക്കെ തന്നെ ഇന്ത്യൻ നാഷണൽ കോൺഗ്രസുമായി ബന്ധപ്പെട്ട് പ്രവർത്തിച്ചിരുന്നു. പിന്നീട് കേരള കോൺഗ്രസ് രൂപീകൃതമായതോടെ ആ പാർട്ടിയിൽ ചേർന്നു. എറണാകുളം ലോ കോളേജിൽ നിന്നും നിയമബിരുദം നേടിയ കെ. ജെ. ചാക്കോ കഴിവുറ്റ ഒരു അഭിഭാഷകനായിരുന്നു. ചങ്ങനാശ്ശേരി മുനിസിപ്പൽ ചെയർമാനായി തെരഞ്ഞെടുക്കപ്പെട്ട അദ്ദേഹം തുടർന്ന് നാലും അഞ്ചും കേരള നിയമസഭകളിലേയ്ക്ക് ചങ്ങനാശ്ശേരി മണ്ഡലത്തിൽ നിന്നും തെരഞ്ഞെടുക്കപ്പെട്ടു. സി. എച്ച്. മുഹമ്മദ് കോയ മന്ത്രിസഭയിൽ നിന്നും റവന്യൂ, സഹകരണം എന്നീ വകുപ്പുകളുടെ ചുമതല വഹിച്ചു. മന്ത്രിയായിരിക്കെ പെസഹ വ്യാഴം പൊതുഅവധിയായി മാറ്റണമെന്ന ആവശ്യം അംഗീകരിപ്പിക്കുന്നതിൽ കെ. ജെ. ചാക്കോ നിർണ്ണായക പങ്കാണ് വഹിച്ചത്. നിയമസഭാ പെറ്റീഷൻസ് കമ്മിറ്റി ചെയർമാൻ സ്ഥാനം വഹിച്ചിട്ടുണ്ട്. പുത്തൻപുരാനം: ഒരു നിയമസഭാ സാമാജികന്റെ ഓർമ്മക്കുറിപ്പ് എന്ന പേരിൽ ഒരു പുസ്തകം രചിച്ചിട്ടുണ്ട്.

മികച്ച ഒരു പൊതുപ്രവർത്തകനെന്നാണ് കെ. ജെ. ചാക്കോയുടെ

നിര്യാണത്തിലൂടെ നമുക്ക് നഷ്ടമായിരിക്കുന്നത്.

സി. എ. കുര്യൻ

മുൻ ഡെപ്യൂട്ടി സ്പീക്കറും സി.പി.ഐ. ദേശീയ കൗൺസിൽ അംഗവുമായിരുന്ന സി. എ. കുര്യൻ 20.03.2021-ന് അന്തരിച്ചു.

ചെമ്പിലായിൽ എബ്രഹാം - പൊന്നമ്മ ദമ്പതികളുടെ മകനായി 1933 ഡിസംബർ 25-ന് കോട്ടയം പുതുപ്പള്ളി ഇരവിനല്ലൂരിൽ ജനിച്ചു. ബിരുദപഠനത്തിനുശേഷം സ്റ്റേറ്റ് ബാങ്ക് ഓഫ് ട്രാവൻകൂറിൽ ജോലി ലഭിച്ചുവെങ്കിലും പൊതുപ്രവർത്തനത്തിൽ ആകൃഷ്ടനായ അദ്ദേഹം ജോലി രാജി വച്ച് രാഷ്ട്രീയത്തിലേയ്ക്ക് പ്രവേശിച്ചു.

മൂന്നാറിലെ തോട്ടം മേഖല കേന്ദ്രീകരിച്ചായിരുന്നു അദ്ദേഹത്തിന്റെ പ്രവർത്തനം. മൂന്നാറിലെ തേയില തോട്ടം മേഖലയിൽ ഇടതുപക്ഷ പ്രസ്ഥാനം കെട്ടിപ്പടുക്കാൻ മുനിട്ടിറങ്ങിയവരിൽ പ്രധാനിയായിരുന്നു സി. എ. കുര്യൻ. എസ്റ്റേറ്റ് ഉടമകളുടെ ചൂഷണത്തിന് ഇരയായിരുന്ന തൊഴിലാളികളുടെ അവകാശങ്ങൾക്കും ക്ഷേമത്തിനുംവേണ്ടി ശക്തമായ പ്രക്ഷോഭങ്ങൾ സംഘടിപ്പിച്ചു. മോശമായ തൊഴിൽ സാഹചര്യങ്ങളിൽ പണിയെടുത്തിരുന്ന

തൊഴിലാളികളിൽ സംഘടനാബോധം വളർത്തുന്നതിനും അവർക്കെതിരെയുള്ള ചൂഷണം അവസാനിപ്പിക്കുന്നതിനും സി. എ. കുര്യന്റെ പരിശ്രമങ്ങൾക്ക് കഴിഞ്ഞു. തൊഴിലാളിക്ഷേമം ലക്ഷ്യമിട്ട് ട്രേഡ് യൂണിയൻ രംഗത്ത് വിശ്രമമില്ലാതെ പ്രവർത്തിച്ച അദ്ദേഹം രാഷ്ട്രീയ കേസുകളിൽപ്പെട്ട് 27 മാസം വിവിധ ജയിലുകളിലും 17 മാസം വിയ്യൂർ സെൻട്രൽ ജയിലിൽ എ.കെ.ജി. ഉൾപ്പെടെയുള്ള നേതാക്കളോടൊപ്പം തടവിൽ കഴിഞ്ഞിട്ടുണ്ട്.

പീരുമേട് മണ്ഡലത്തിൽ നിന്ന് അഞ്ച്, ആറ്, പത്ത് എന്നീ നിയമസഭകളിലേയ്ക്ക് തെരഞ്ഞെടുക്കപ്പെട്ടു. നിയമസഭാംഗമായിരിക്കെ തൊഴിലാളികളുടെ പ്രശ്നങ്ങൾ സഭയിൽ ഉന്നയിക്കുന്നതിനും സർക്കാരിന്റെ ശ്രദ്ധയിൽപ്പെടുത്തി അവയ്ക്ക് പരിഹാരം കാണുന്നതിനും അദ്ദേഹം വഹിച്ച പങ്ക് എടുത്തുപറയത്തക്കതാണ്. 10-ാം കേരള നിയമസഭയിൽ ഡെപ്യൂട്ടി സ്പീക്കറായി പ്രവർത്തിച്ചു. എ.ഐ.ടി.യു.സി. സ്റ്റേറ്റ് സെക്രട്ടറി, ഓൾ ഇൻഡ്യ പ്ലാനേഷൻ വർക്കേഴ്സ് ഫെഡറേഷൻ ജനറൽ സെക്രട്ടറി, സി.പി.ഐ. സംസ്ഥാന എക്സിക്യൂട്ടീവ് കമ്മിറ്റി അംഗം, ദേവികുളം എസ്റ്റേറ്റ് വർക്കേഴ്സ് യൂണിയൻ പ്രസിഡന്റ്, ഹൈറേഞ്ച് എസ്റ്റേറ്റ് ലേബർ യൂണിയൻ പ്രസിഡന്റ്

എന്നീ നിലകളിൽ പ്രവർത്തിച്ചു. സി.പി.ഐ. ദേശീയ കൺട്രോൾ കമ്മീഷൻ അംഗമായിരുന്നു.

ട്രേഡ് യൂണിയൻ രംഗത്ത് മാതൃകാപരമായ പ്രവർത്തനം കാഴ്ചവച്ച മനുഷ്യസ്നേഹിയെയും പരിശ്രമശാലിയായ ഒരു നേതാവിനെയുമാണ് സി. എ. കുര്യന്റെ നിര്യാണത്തിലൂടെ നമുക്ക് നഷ്ടമായിരിക്കുന്നത്.

കെ. എം. ഹംസക്കുറുപ്പ്

കേരള നിയമസഭ മുൻ ഡെപ്യൂട്ടി സ്പീക്കറും മുസ്ലീംലീഗ് നേതാവുമായ കെ. എം. ഹംസക്കുറുപ്പ് 13.05.2021-ന് അന്തരിച്ചു. ഏഴാം കേരള നിയമസഭയിൽ 30.06.1982 മുതൽ 07.10.1986 വരെ ഡെപ്യൂട്ടി സ്പീക്കർ പദവി അലങ്കരിച്ച കെ. എം. ഹംസക്കുറുപ്പ് മട്ടാഞ്ചേരി മണ്ഡലത്തെ പ്രതിനിധീകരിച്ചാണ് നിയമസഭയിലെത്തിയത്.

കെ. എം. ഹംസക്കുറുപ്പ് 1941 മേയ് 14-ന് ജനിച്ചു. ട്രേഡ് യൂണിയൻ പ്രവർത്തനങ്ങളിലൂടെയാണ് പൊതുപ്രവർത്തനരംഗത്തേയ്ക്ക് കടന്നുവന്നത്. 1966-ൽ എറണാകുളം മുനിസിപ്പൽ കൗൺസിൽ അംഗമായി. തുടർന്ന് കൊച്ചി കോർപ്പറേഷൻ രൂപീകരിച്ചപ്പോൾ നടന്ന തെരഞ്ഞെടുപ്പിൽ കോർപ്പറേഷൻ

കൗൺസിൽ അംഗമായി. ദീർഘകാലം നഗരസഭാംഗമായി പ്രവർത്തിച്ചു. 1973 മുതൽ രണ്ടര വർഷം കൊച്ചി കോർപ്പറേഷൻ മേയറായിരുന്നു. കേരള നിയമസഭയുടെ പ്രിവിലേജസ് കമ്മിറ്റി ചെയർമാൻ, കേരള ടൂറിസം ഡെവലപ്മെന്റ് കോർപ്പറേഷൻ അംഗം, ജി.സി.ഡി.എ. അംഗം, ഇന്ത്യൻ യൂണിയൻ മുസ്ലീം ലീഗ് വർക്കിംഗ് കമ്മിറ്റി അംഗം, മുസ്ലീം ലീഗ് എറണാകുളം ജില്ലാ സെക്രട്ടറി എന്നീ നിലകളിൽ പ്രവർത്തിച്ചിട്ടുണ്ട്.

സുദീർഘമായ പൊതുപ്രവർത്തന പാരമ്പര്യമുള്ള കെ. എം. ഹംസക്കുറുപ്പ് മികച്ച വാമിയും ജനസമ്മതനായ നേതാവുമായിരുന്നു. തൊഴിലാളികളെ സംഘടിപ്പിക്കുന്നതിനും അവരുടെ അവകാശങ്ങൾ നേടിയെടുക്കുന്നതിലും നിസ്വാർത്ഥമായ പരിശ്രമം നടത്തിയ മികച്ച ഒരു പൊതുപ്രവർത്തകനെന്നാണ് അദ്ദേഹത്തിന്റെ നിര്യാണത്തിലൂടെ നമുക്ക് നഷ്ടമായിരിക്കുന്നത്.

ബി. രാഘവൻ

മുൻ എം.എൽ.എ. ബി. രാഘവൻ 23.02.2021-ന് അന്തരിച്ചു.

പട്ടികജാതി പട്ടികവർഗ്ഗ വികസന കോർപ്പറേഷൻ ചെയർമാനായിരിക്കുകയായിരുന്നു വിധേയം.

കെ. ഭരതൻ - ചക്കി ദമ്പതികളുടെ മകനായി 1952 ഒക്ടോബർ 1-ന് ജനിച്ച ബി. രാഘവൻ വിദ്യാർത്ഥി പ്രസ്ഥാനത്തിലൂടെയാണ് പൊതുപ്രവർത്തന രംഗത്തേയ്ക്ക് കടന്നുവന്നത്. അടിയന്തരാവസ്ഥക്കാലത്ത് ഒളിവിൽ കഴിയേണ്ടിവന്നതുമൂലം പഠനം തടസ്സപ്പെടുകയും പിന്നീട് മുഴുവൻ സമയം രാഷ്ട്രീയപ്രവർത്തനത്തിൽ മുഴുകുകയും ചെയ്തു. കർഷകത്തൊഴിലാളികളുടെ പ്രശ്നങ്ങൾ മനസ്സിലാക്കി അവ പരിഹരിക്കുവാൻ പ്രക്ഷോഭങ്ങൾ സംഘടിപ്പിക്കുന്നതിന് അദ്ദേഹം നേതൃത്വം നൽകി. കെ.എസ്.കെ.ടി.യു. സംസ്ഥാന പ്രസിഡന്റായിരിക്കെ അദ്ദേഹം നേതൃത്വം നൽകിയ പ്രക്ഷോഭങ്ങൾ ശ്രദ്ധേയമായിരുന്നു.

കൊല്ലം ജില്ലയിലെ നെടുവത്തൂർ മണ്ഡലത്തിൽ നിന്നും എട്ട്, ഒൻപത്, പന്ത്രണ്ട് നിയമസഭകളിലേയ്ക്ക് തെരഞ്ഞെടുക്കപ്പെട്ട അദ്ദേഹം മണ്ഡലത്തിന്റെ വികസനത്തിനുവേണ്ടി സഭയ്ക്കുള്ളിലും പുറത്തും ആത്മാർത്ഥമായ പരിശ്രമങ്ങൾ നടത്തി. 1989-1991 കാലയളവിൽ പട്ടികജാതി പട്ടികവർഗ്ഗ ക്ഷേമം സംബന്ധിച്ച നിയമസഭാസമിതിയുടെ ചെയർമാനായി പ്രവർത്തിച്ചിരുന്നു. സി.പി.ഐ. (എം.) സംസ്ഥാന കമ്മിറ്റി അംഗം, കെ.എസ്.കെ.ടി.യു.

സംസ്ഥാന ഭക്ഷരങ്ങൾ, ഓൾ ഇൻഡ്യ അഗ്രികൾച്ചർ വർക്കേഴ്സ് യൂണിയൻ വൈസ് പ്രസിഡന്റ്, കാഷ്യൂ വർക്കേഴ്സ് സെന്റർ വൈസ് പ്രസിഡന്റ് എന്നീ നിലകളിൽ പ്രവർത്തിച്ച് വരികയായിരുന്നു. കൊട്ടാരക്കര പഞ്ചായത്ത് വൈസ് പ്രസിഡന്റ്, കൂസാറ്റ് സിൻഡിക്കേറ്റ് മെമ്പർ എന്നീ പദവികളും വഹിച്ചിട്ടുണ്ട്.

സാധാരണക്കാരോടും കർഷകർക്കുമൊപ്പം തോളോട് തോൾ ചേർന്ന് നിന്ന് പ്രവർത്തിച്ച കർഷകത്തൊഴിലാളി പ്രക്ഷോഭങ്ങളിലെ മുന്നണിപ്പോരാളിയായ ഒരു പൊതുപ്രവർത്തകനാണ് ബി. രാഘവന്റെ വിധോഗത്തിലൂടെ നമുക്ക് നഷ്ടമായിരിക്കുന്നത്. അന്തരിച്ച മഹത്വ്യശതികളോടുള്ള ആദരസൂചകമായി നമുക്ക് അല്പസമയം എഴുന്നേറ്റുനിൽക്കാം.

(പരേതരോടുള്ള ആദരസൂചകമായി സഭാംഗങ്ങൾ അല്പനേരം എഴുന്നേറ്റുനിന്ന് മൗനം ആചരിച്ചു.)